



قرآنیات

البیان
جاوید احمد غامدی

بسم اللہ الرحمن الرحیم

سورة سبا

(۳)

(گزشتہ سے پیوستہ)

قُلْ ادْعُوا الَّذِينَ زَعَمْتُمْ مِّنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي
السَّمُوتِ وَلَا فِي الْأَرْضِ وَمَا لَهُمْ فِيهِمَا مِنْ شِرْكٍَ وَمَا لَهُ مِنْهُمْ مِّنْ
ظَهِيرٍ ﴿٢٢﴾ وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ ۖ حَتَّىٰ إِذَا فُزِّعَ عَن
قُلُوبِهِمْ قَالُوا مَاذَا قَالَ رَبُّكُمْ ۖ قَالُوا الْحَقُّ ۖ وَهُوَ الْعَلِيُّ الْكَبِيرُ ﴿٢٣﴾

ان سے کہو کہ ذرا بلاؤ انھیں جن کو تم نے خدا کے سوا معبود سمجھ رکھا ہے۔^{۵۲} وہ نہ آسمانوں میں
ذره برابر اختیار رکھتے ہیں نہ زمین میں، اور نہ ان دونوں کے بنانے میں ان کا کوئی ساجھا ہے اور نہ
(اس کائنات کا نظم چلانے کے لیے) ان میں سے کوئی خدا کا مددگار ہے۔ اُس کے حضور کوئی
شفاعت کام نہیں آتی، الا یہ کہ وہ خود کسی کے لیے اُس کی اجازت دے۔ یہاں تک کہ قیامت کے
دن جب ان کے دلوں سے گھبراہٹ دور ہوگی تو تمھارے یہی معبود ایک دوسرے سے پوچھیں
گے کہ تمھارے پروردگار نے کیا حکم فرمایا؟ وہ جواب دیں گے کہ حق ارشاد ہوا اور وہ عالی مقام ہے،

۵۲۔ یعنی بلاؤ کہ ہم بھی ان کی صورت دیکھیں، وہ کیسے اور کہاں ہیں؟

ماہنامہ اشراق ۸ ————— جون ۲۰۲۳ء

قُلْ مَنْ يَرْزُقُكُمْ مِّنَ السَّمَوتِ وَالْأَرْضِ ۖ قُلِ اللّٰهُ ۚ وَآنَا أَوْ إِيَّاكُمْ
لَعَلَّ هُدًى أَوْ فِي ضَلٰلٍ مُّبِيْنٍ ﴿٢٢﴾ قُلْ لَا تَسْأَلُونَنَا عَمَّا أَجْرَمْنَا وَلَا
نُسْأَلُ عَمَّا تَعْمَلُونَ ﴿٢٣﴾ قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ ۖ وَهُوَ

بڑی عظمت والا ہے۔ ۲۲-۲۳

ان سے پوچھو، تمہیں زمین اور آسمانوں^{۵۴} سے کون روزی بہم پہنچاتا ہے؟ کہو، اللہ۔^{۵۵} اب ہم
میں اور تم میں کوئی ایک ہدایت پر ہے یا کھلی ہوئی گم راہی میں، (اس کا فیصلہ خدا ہی کے سپرد
ہے)۔^{۵۶} ان سے کہو، نہ ہمارے کسی جرم کی تم سے کوئی پرسش ہونی ہے اور نہ جو کچھ تم کر رہے ہو،
اُس کے بارے میں ہم سے پوچھا جائے گا۔ کہو، ہمارا پروردگار ہم سب کو (ایک دن) اپنی عدالت

۵۳۔ سورہ کے مخاطب چونکہ قریش ہیں اور وہ فرشتوں کو خدا کی چہیتی بیٹیاں سمجھ کر اُن کی پرستش کرتے
تھے، اس لیے یہ اُنھی فرشتوں کا ماجرا ہے کہ آگے بڑھ کر ناز و تدلل کے ساتھ کسی کی سفارش کرنا تو الگ رہا،
دوسرے سب لوگوں کی طرح اُن میں سے بہتوں پر بھی ایسا ہول طاری ہو گا کہ اُنھیں کچھ خبر نہ ہو گی کہ کیا ہوا
اور اُن کے پروردگار نے اس کے دوران میں کیا فرمایا ہے۔

۵۴۔ زمین کے ساتھ آسمان کا ذکر اس لیے کیا ہے کہ پانی آسمان سے برستا، سورج آسمان پر چمکتا اور تمام
موسمی تغیرات آسمان ہی سے پیدا ہوتے ہیں جس کے نتیجے میں زمین سے بیج اگتے، سبزہ لہلہاتا اور فصلیں بہار
دکھاتی ہیں۔

۵۵۔ قرآن کے مخاطبین یہ بات چونکہ مانتے تھے، اس وجہ سے قرآن نے سوال کرنے کے بعد اُس کا جواب
بھی خود ہی دیا اور بات آگے بڑھا دی ہے۔

۵۶۔ یعنی جب ہم اور تم، دونوں خدا ہی کو رازق مانتے ہیں تو آگے جو کچھ ہم کہہ رہے ہیں، وہ اُس کا بدیہی
نتیجہ ہے۔ اس کے بعد بھی بحث کرنا چاہتے ہو تو تمہارا معاملہ خدا کے سپرد ہے۔ وہی فیصلہ کرے گا کہ ہم میں
سے کون حق پر ہے اور کون گم راہی میں پڑا ہوا ہے، اس پر اب کسی بحث کی ضرورت نہیں ہے۔ اس طرح کی
بات، ظاہر ہے کہ اُسی وقت کہی جاتی ہے، جب مخاطب دھاندلی پر اتر آئے اور اپنے مسلمات کے بدیہی نتائج کو
بھی ماننے کے لیے تیار نہ ہو۔

الْفَتْاحُ الْعَلِيمُ ﴿۲۶﴾

قُلْ أَرُونِي الَّذِينَ ادَّعَوْتُمْ بِهٖ شُرَكَاءَ كَلَّا ۚ بَلْ هُوَ اللَّهُ الْعَزِيزُ الْحَكِيمُ ﴿۲۷﴾
وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ

کے لیے جمع کرے گا، پھر ہمارے درمیان بالکل انصاف کے مطابق فیصلہ کر دے گا۔ وہی بہت بڑا فیصلہ کرنے والا اور ہر چیز کا علم رکھنے والا ہے۔ ۲۶-۲۷

ان سے کہو، ذرا مجھے دکھاؤ تو سہی جنہیں تم نے شریک بنا کر خدا سے ملنا رکھا ہے۔ ۲۷ ہرگز نہیں، بلکہ وہی اللہ عزیز و حکیم ہے۔ ۲۷

(یہ نہیں سنتے تو ہم دوسروں کو مخاطب بنالیں گے)۔ ہم نے، (اے پیغمبر)، تم کو جو بھیجا ہے تو تمام انسانوں کے لیے بشارت دینے والا اور خبردار کرنے والا بنا کر بھیجا ہے، ۲۸ لیکن (لوگوں پر

۵۷۔ یہ تہدید و وعید اور طنز و تحقیر کا اسلوب ہے۔ مطلب یہ ہے کہ آخر وہ کون اور کہاں ہیں جو ایسے عالی مقام اور صاحب حکمت ہیں کہ خدا کی خدائی میں اُس کے ساجھی بنا دیے گئے ہیں؟ یہ آخر میں اُسی مضمون کو دوسرے اسلوب میں ادا کر کے بات ختم کر دی ہے جس کی ابتدا آیت ۲۲ سے ہوئی تھی۔

۵۸۔ نبی صلی اللہ علیہ وسلم کے بارے میں یہ بات قرآن میں متعدد مقامات پر بیان کی گئی ہے کہ دوسرے رسولوں کی طرح آپ کی بعثت محض اپنی قوم کی طرف نہیں، بلکہ تمام خلق کی طرف ہوئی ہے۔ اپنی قوم کے اعیان و اکابر کی ضد اور ہٹ دھرمی کو دیکھ کر آپ نے اسی بنا پر اوس و خزرج کے لوگوں کو دعوت دی اور اُن کے بعد اہل کتاب اور اپنے گرد و پیش کے حکمرانوں کو بھی۔ اس کے نتیجے میں جو لوگ ایمان لائے، یہ اُنھی کی مدد تھی جس سے عالمی سطح پر تمام حجت کا اہتمام ممکن ہوا اور نبوت و رسالت کا منصب ہمیشہ کے لیے ختم کر دیا گیا۔ اب اس دعوت کا ابلاغ اُس امت کی ذمہ داری ہے جو نسلاً بعد نسل اُنھی انصار کے تابعین اور تبع تابعین کی حیثیت سے دنیا میں موجود ہے۔ نبی صلی اللہ علیہ وسلم کی قوم کے لوگوں کو بھی خدا نے یہ سعادت عطا فرمائی کہ بعد میں اُن کی بڑی اکثریت ایمان لا کر اُس منصب کی ذمہ داریاں ادا کرنے کے لیے تیار ہو گئی جسے قرآن میں ذریت ابراہیم کا منصب شہادت کہا گیا ہے۔

لَا يَعْلَمُونَ ﴿٢٨﴾ وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ ﴿٢٩﴾ قُلْ لَكُمْ مِيعَادُ يَوْمٍ لَا تَسْتَخِرُونَ عَنْهُ سَاعَةً وَلَا تَسْتَقْدِمُونَ ﴿٣٠﴾
وَقَالَ الَّذِينَ كَفَرُوا لَنْ نُؤْمِنَ بِهَذَا الْقُرْآنِ وَلَا بِالَّذِي بَيْنَ يَدَيْهِ ط وَلَوْ تَرَى إِذِ الظَّالِمُونَ مَوْقُوفُونَ عِنْدَ رَبِّهِمْ يُرْجَعُ بَعْضُهُمْ إِلَى بَعْضٍ الْقَوْلِ يَقُولُ الَّذِينَ اسْتُضْعِفُوا لِلَّذِينَ اسْتَكْبَرُوا لَوْلَا أَنْتُمْ لَكُنَّا

افسوس ہے کہ اکثر لوگ جانتے نہیں ہیں۔^{۵۹} کہتے ہیں کہ اگر تم لوگ سچے ہو تو عذاب کا یہ وعدہ کب پورا ہوگا (جس کی دھمکی سنار ہے ہو)؟ انھیں بتادو کہ تمہارے لیے ایک ایسے دن کی ميعاد مقرر ہے جس سے نہ ایک گھڑی پیچھے ہٹو گے، نہ آگے بڑھو گے۔ ۲۸^{۶۰}-۳۰

یہ منکرین کہتے ہیں کہ ہم اس قرآن کو کبھی نہ مانیں گے اور نہ اُس کو جس کی یہ آگے خبر دے رہا ہے۔^{۶۱} اور اگر تم دیکھتے، جب یہ ظالم اپنے پروردگار کے حضور کھڑے ہوں گے، اس طرح کہ ان میں سے ایک دوسرے پر بات ڈال رہا ہوگا، پھر تم دیکھتے کہ یہ کس انجام کو پہنچے ہیں۔^{۶۲} جو لوگ دبا کر رکھے گئے تھے،^{۶۳} اُس وقت وہ اپنے متکبرین سے کہیں گے کہ اگر تم لوگ نہ ہوتے تو (پیغمبر کی

۵۹۔ یعنی اس بات کو نہیں جانتے کہ اُن کے لیے یہ کتنی بڑی محرومی ہے اور اس کے نتائج کتنے سنگین ہوں گے۔

۶۰۔ مطلب یہ ہے کہ آخر کس برتے پر عذاب کا وقت معلوم کرنا چاہتے ہو؟ کیا جانتے نہیں ہو کہ وہ جب آئے گا تو کسی کے ٹالے نہ سکے گا۔

۶۱۔ یعنی عذاب اور عذاب کے بعد قیامت۔

۶۲۔ اس مفہوم کے الفاظ اصل میں حذف کر دیے گئے ہیں۔ جواب شرط کا یہ حذف عربیت کے معروف اسلوب کے مطابق ہے اور اُن موقعوں پر کیا جاتا ہے، جہاں صورت حال کی ہول ناکی تعبیر و تصویر سے ماورا ہو جائے۔

۶۳۔ یعنی غریبا اور عوام جو اپنی غربت اور بے ماگی کے سبب سے ہمیشہ اپنے بڑوں اور سرداروں کے آلہ کار

مُؤْمِنِينَ ﴿٣١﴾ قَالَ الَّذِينَ اسْتَكْبَرُوا لِلَّذِينَ اسْتَضَعِفُوا أَنَحْنُ صَدَدُنْكُمْ عَنِ الْهُدَىٰ بَعْدَ إِذْ جَاءَكُمْ بَلْ كُنْتُمْ مُّجْرِمِينَ ﴿٣٢﴾ وَقَالَ الَّذِينَ اسْتَضَعِفُوا لِلَّذِينَ اسْتَكْبَرُوا بَلْ مَكْرُ اللَّيْلِ وَالنَّهَارِ إِذْ تَأْمُرُونَنَا أَن نَّكْفُرَ بِاللَّهِ وَنَجْعَلَ لَهُ أَندَادًا ۖ وَأَسَرُّوا النَّدَامَةَ لَمَّا رَأَوُا الْعَذَابَ ۖ وَجَعَلْنَا الْأَغْلَلَ فِي آعْنَاقِ الَّذِينَ كَفَرُوا ۖ هَلْ يُجْزَوْنَ إِلَّا مَا كَانُوا يَعْمَلُونَ ﴿٣٣﴾

بعثت کے بعد حق اس قدر واضح ہو گیا تھا کہ ہم ایمان لے آئے ہوتے۔ اس کے جواب میں متکبرین انھیں جو دبا کر رکھے گئے، کہیں گے: کیا ہم نے تمہیں ہدایت سے روکا تھا، اس کے بعد کہ وہ تمہارے پاس آگئی تھی؟ ہرگز نہیں، بلکہ تم خود ہی مجرم ہو۔ دبے ہوئے لوگ متکبرین کو جواب دیں گے: بلکہ تمہاری دن رات کی چالیں تھیں جو یہاں تک لے آئی ہیں، جب کہ تم ہمیں سمجھاتے تھے کہ ہم اللہ سے کفر کریں اور اُس کے شریک ٹھیرائیں۔^{۶۴} (پھر) جب عذاب کو اپنی آنکھوں سے دیکھ لیں گے تو دلوں میں پچھتائیں گے۔^{۶۵} (مگر اُس وقت پچھتانے سے کیا حاصل!) ہم ان منکروں کے گلوں میں طوق ڈال دیں گے۔^{۶۶} یہ وہی بدلہ پائیں گے جو کرتے رہے تھے۔ ۳۱-۳۳

بننے رہے ہیں۔

۶۴۔ اس تو تکار سے واضح ہے کہ دونوں جانتے بوجھتے حق کا انکار کرتے رہے۔ وہ نہ لیڈروں پر مخفی تھا اور نہ اُن کے پیروں پر، اس لیے کہ خدا کے رسول نے اُن پر حجت تمام کر دی تھی۔
۶۵۔ مطلب یہ ہے کہ اُن کا کوئی عذر مسموع نہ ہو گا اور انھیں عذاب کے آگے پیش کر دیا جائے گا۔ اُس وقت دلوں میں پچھتائیں گے کہ اپنے ضمیر کی گواہی کے خلاف ہم نے اپنے لیڈروں کی پیروی کی اور بالآخر اس انجام کو پہنچ گئے۔

۶۶۔ یہ سزا اس جرم کی پاداش میں ہو گی کہ دنیا میں دوسروں کی غلامی کا قلابہ اپنی گردن میں ڈالے رہے۔

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ
كُفَرُونَ ﴿٣٥﴾ وَقَالُوا نَحْنُ أَكْثَرُ أَمْوَالًا وَأَوْلَادًا وَمَا نَحْنُ بِمُعَذِّبِينَ ﴿٣٦﴾
قُلْ إِنَّ رَبِّي يَبْسُطُ الرِّزْقَ لِمَن يَشَاءُ وَيَقْدِرُ وَلَكِنَّ أَكْثَرَ النَّاسِ
لَا يَعْلَمُونَ ﴿٣٧﴾ وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ عِندَنَا
زُلْفَىٰ إِلَّا مَنَ أَمَنَ وَعَمِلَ صَالِحًا فَلُوْلَيْكَ لَهُمْ جَزَاءُ الضَّعْفِ بِمَا
عَمِلُوا وَهُمْ فِي الْغُرُفَاتِ أُمْنُونَ ﴿٣٨﴾

وَالَّذِينَ يَسْعَوْنَ فِي آيَاتِنَا مُعْجِزِينَ أُولَٰئِكَ فِي الْعَذَابِ مُحْضَرُونَ ﴿٣٨﴾

(یہ کوئی نئی بات نہیں ہے، اے پیغمبر)، ہم نے جس بستی میں بھی کوئی خبردار کرنے والا بھیجا
ہے، اُس کے اغنیاء نے یہی کہا کہ جو تم دے کر بھیجے گئے ہو، ہم اُس کو نہیں مانیں گے۔ اور کہا کہ ہم
مال و اولاد میں تم سے بڑھ کر ہیں اور ہم پر کوئی عذاب بھی آنے والا نہیں ہے۔ ان سے کہو، حقیقت
یہ ہے کہ میرا پروردگار ہی جس کے لیے چاہتا ہے، روزی کشادہ کرتا ہے اور جس کے لیے چاہتا
ہے، تنگ کر دیتا ہے، مگر اکثر لوگ جانتے نہیں ہیں۔^{۶۷} (خدا کے بندو)، تمہارے مال اور تمہاری
اولاد وہ چیز نہیں ہے جو تم کو ہمارا مقرب بنا دے۔ البتہ جو ایمان لائے اور انہوں نے نیک عمل کیے،
وہی ہیں کہ جن کے لیے اُن کے عمل کا کئی گنا^{۶۸} صلہ ہے اور وہ بالا خانوں میں اطمینان سے بیٹھے
ہوں گے۔ ۳۴-۳۷

اور جو نیچا دکھانے کے لیے ہماری آیتوں کے جھٹلانے میں سرگرم ہیں،^{۶۹} وہ پکڑے ہوئے عذاب

۶۷۔ یعنی اس بات کو سمجھتے نہیں ہیں کہ یہ صبر و شکر کا امتحان ہے جو خدا نے اس طریقے سے برپا کر رکھا
ہے، بلکہ اس کی بنیاد پر حق و باطل کے فیصلے کرنے لگتے ہیں۔

۶۸۔ اصل میں 'جَزَاءُ الضَّعْفِ' کے الفاظ ہیں۔ یہ مثل کے لیے بھی آتا ہے اور کسی چیز کے امثال کے لیے
بھی۔ اس کو دگنے اجر کے محدود مفہوم میں لینا ضروری نہیں ہے۔

۶۹۔ اصل الفاظ ہیں: 'يَسْعَوْنَ فِي آيَاتِنَا مُعْجِزِينَ'۔ ان میں 'فِي' کے بعد مضاف محذوف ہے۔ ہم

قُلْ إِنَّ رَبِّي يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ^ط وَمَا أَنْفَقْتُمْ
مِنْ شَيْءٍ فَهُوَ يُخْلِفُهُ^ج وَهُوَ خَيْرُ الرَّزُقِينَ ﴿٣٩﴾

میں داخل کیے جائیں گے۔ ۳۸۴۰

کہہ دو، میرا پروردگار ہی ہے جو اپنے بندوں میں سے جس کے لیے چاہتا ہے، رزق کشادہ کرتا ہے اور جس کے لیے چاہتا ہے، تنگ کر دیتا ہے۔ اُس کی راہ میں جو چیز بھی تم خرچ کرو گے، وہ اُس کا بدلہ دے گا اور وہ بہترین رزق دینے والا ہے۔ ۳۹۴۱

نے ترجمے میں اُسے کھول دیا ہے۔

۷۰۔ اس میں ذلت اور بے بسی کی جو تصویر ہے، وہ ظاہر ہے۔

۷۱۔ مطلب یہ ہے کہ خدا زیادہ دیتا ہے تو اس لیے نہیں کہ اُس کی بنیاد پر حق و باطل کے فیصلے کیے جائیں، بلکہ اس لیے کہ اُس کے بخشے ہوئے رزق کو اُس کی خوشنودی کے لیے اُس کی راہ میں خرچ کیا جائے کہ یہی شکر کا تقاضا ہے۔ اس سے واضح ہے کہ وہی بات جو اوپر کہی گئی تھی، یہاں کس مقصد سے دہرائی گئی ہے۔ دونوں جگہ، اگر غور کیجیے تو تمہید ایک، لیکن مدعا الگ الگ ہے۔

[باقی]

